



# VERAPOLY

## ARCHDIOCESAN GAZETTE

### വരാപ്പുഴ അതിരൂപതാ ഗസറ്റ്

Vol. LIV - JK 49

2020 DECEMBER 28

No. 13

#### PASTORAL LETTER

#### യൗസേപ്പിതാവർഷം

08.12.2020 – 08.12.2021

*യേശുവിൽ പ്രിയ സഹോദരവൈദികരേ,  
സന്യാസസഹോദരന്മാരേ, സഹോദരിമാരേ, വത്സലമക്കളേ,*

പരിശുദ്ധ പിതാവ് ഫ്രാൻസിസ് പാപ്പാ തന്റെ “പാത്രിസ് കോർദെ” (പിതൃഹൃദയത്തോടെ) എന്ന അപ്പോസ്തോലിക ലേഖനത്തിലൂടെ 2020 ഡിസംബർ 8 മുതൽ 2021 ഡിസംബർ 8 വരെ യൗസേപ്പിതാവർഷമായി (Year of St. Joseph) പ്രഖ്യാപിച്ചിരിക്കുകയാണല്ലോ. ആഗോളകത്തോലിക്കാസഭയുടെ മധ്യസ്ഥനായി വി. യൗസേപ്പിതാവിനെ 1870-ൽ ഒമ്പതാം പീയൂസ് പാപ്പാ പ്രഖ്യാപിച്ചതിന്റെ ശതോത്തരസുവർണ്ണജൂബിലിയോടനുബന്ധിച്ചാണ് ഈ പ്രഖ്യാപനം. ഇതെക്കുറിച്ചുള്ള വിശദവിവരങ്ങൾ കെ.സി.ബി.സി. പുറപ്പെടുവിച്ചിട്ടുള്ള സർക്കുലറിൽ പ്രതിപാദിച്ചിട്ടുണ്ട്. 1888 ഏപ്രിൽ ഒന്നാം തീയതി ലെയോപതിമൂന്നാമൻ പാപ്പാ വിശുദ്ധ യൗസേപ്പിതാവിനെ വരാപ്പുഴ അതിരൂപതയുടെ മധ്യസ്ഥനും സംരക്ഷകനുമായി പ്രഖ്യാപിക്കുകയുണ്ടായി.

വി. യൗസേപ്പിതാവ് വരാപ്പുഴ അതിരൂപതയുടെ മധ്യസ്ഥനാണെന്നത് യൗസേപ്പിതാവർഷാചാരണത്തിന് നമ്മുടെ അതിരൂപതയിൽ കൂടുതൽ പ്രാധാന്യം നൽകുന്നു. കോവിഡ് പശ്ചാത്തലത്തിൽ യൗസേപ്പിതാവർഷാചാരണപരിപാടികൾ നമുക്ക് സാധ്യമായ രീതിയിൽ ക്രമീകരിക്കാനാണ് ആഗ്രഹിക്കുന്നത്.

യൗസേപ്പിതാവർഷത്തിൽ നമ്മുടെ അതിരൂപതയിലെ വി. യൗസേപ്പിതാവിന്റെ നാമധേയത്തിലുള്ള ദേവാലയങ്ങൾ പ്രത്യേക തീർത്ഥാടനകേന്ദ്രങ്ങളായിരിക്കും എന്ന് ഞാൻ നിങ്ങളെ അറിയിക്കുന്നു. ഈ ദേവാലയങ്ങൾ ഇക്കാലയളവിൽ സന്ദർശിച്ച് പ്രാർത്ഥിക്കുമ്പോൾ സവിശേഷമായ ദൈവാനുഗ്രഹങ്ങൾ വി. യൗസേപ്പിതാവിന്റെ മധ്യസ്ഥ്യം വഴി നമുക്ക് ലഭിക്കും.

പരി. പിതാവ് ഫ്രാൻസിസ് പാപ്പാ അപ്പസ്തോലിക്ക് പെനിറ്റൻഷ്യറിയുടെ കല്പനവഴിയായി യൗസേപ്പിതാവർഷത്തിൽ പ്രത്യേക പൂർണ്ണ ദണ്ഡവിമോചനങ്ങളും പ്രഖ്യാപിച്ചിട്ടുണ്ട്. കുമ്പസാരം, ദിവ്യകാരുണ്യസ്വീകരണം, പാപ്പായുടെ നിയോഗങ്ങൾക്കുവേണ്ടിയുള്ള പ്രാർത്ഥന എന്നീ സാധാരണവ്യവസ്ഥകൾ പാലിച്ചുകൊണ്ട് താഴെ വിവരിക്കുന്ന ഭക്തകൃത്യങ്ങൾ അഭ്യസിക്കുന്നവർക്ക് പൂർണ്ണദണ്ഡവിമോചനം ലഭിക്കുമെന്ന് ഈ കല്പന വ്യക്തമാക്കുന്നു.

- \* കർത്യപ്രാർത്ഥനയെക്കുറിച്ച് അരമണിക്കൂർ സമയം ധ്യാനിക്കുകയോ വി. യൗസേപ്പിതാവിനെക്കുറിച്ച് ധ്യാനിച്ചുകൊണ്ട് ഒരു ഏകദിന ആത്മീയകൂട്ടായ്മയിൽ യൗസേപ്പിതാവർഷത്തിൽ പങ്കെടുക്കുകയോ ചെയ്യുന്നവർക്ക് പൂർണ്ണദണ്ഡവിമോചനം ലഭിക്കും.
- \* വി. യൗസേപ്പിതാവിന്റെ മാതൃക പിൻചെന്നുകൊണ്ട് ആദ്ധ്യാത്മീകമോ ഭൗതികമോ ആയ കാരുണ്യപ്രവൃത്തികൾ ചെയ്യുന്നവർക്ക് പൂർണ്ണദണ്ഡവിമോചനം ലഭിക്കുന്നതാണ്.
- \* കുടുംബങ്ങളിൽ ജപമാലചൊല്ലി പ്രാർത്ഥിക്കുന്നതും വിവാഹനിശ്ചയം കഴിഞ്ഞിട്ടുള്ളവർ പ്രത്യേകം ജപമാല ചൊല്ലി പ്രാർത്ഥിക്കുന്നതും ദണ്ഡവിമോചനം ലഭിക്കുവാനുള്ള മറ്റൊരു മാർഗമാണ്.

- \* അനുദിനപ്രവർത്തനങ്ങൾ വി. യൗസേപ്പിതാവിന്റെ സംരക്ഷണത്തിനായി സമർപ്പിക്കുന്നവർക്കും വി. യൗസേപ്പിതാവിന്റെ മാധ്യസ്ഥം യാചിച്ചുകൊണ്ട് ജോലികൾ അന്വേഷിച്ച് അധ്വാനത്തിന്റെ മഹത്വം കണ്ടെത്താൻ കഴിയുന്നവർക്കും പൂർണ്ണദണ്ഡവിമോചനം ലഭിക്കും.
- \* വി. യൗസേപ്പിതാവിന്റെ ലുത്തിനിയ ചൊല്ലി പ്രാർത്ഥിക്കുന്നവർക്കും പൂർണ്ണദണ്ഡവിമോചനം ലഭിക്കും.
- \* ഇതിനെല്ലാം പുറമേ മാർച്ച് 19, മെയ് 1, തിരുകുടുംബതിരുനാൾ എന്നീ ദിനങ്ങളിലും എല്ലാ ബുധനാഴ്ചകളിലും വി. യൗസേപ്പിതാവിന്റെ സ്തുതിക്കായുള്ള ഏതെങ്കിലും ഒരു പ്രാർത്ഥന ചൊല്ലുകയോ, ഒരു ഭക്തകൃത്യം അനുഷ്ഠിക്കുകയോ ചെയ്യുന്നവർക്ക് പൂർണ്ണദണ്ഡവിമോചനം ലഭിക്കും.
- \* കോവിഡ് 19 മഹാമാരിമൂലം രോഗാവസ്ഥയിലുള്ളവർക്കും മറ്റു രോഗികൾക്കും പ്രായമായവർക്കും സാധുവായ കാരണങ്ങളാൽ വീട്ടിൽ നിന്നു പുറത്തുപോകാൻ കഴിയാത്തവർക്കും പൂർണ്ണദണ്ഡവിമോചനത്തിന്റെ ഫലം ലഭിക്കും എന്ന് വ്യക്തമാക്കിയിട്ടുണ്ട്. അതിന് അവർ പാപാവസ്ഥയിൽ നിന്ന് വിട്ടുനിൽക്കുകയും അവസരം ലഭിക്കുമ്പോൾ ഉടനെ തന്നെ പൂർണ്ണദണ്ഡവിമോചനത്തിന്റെ വ്യവസ്ഥകൾ പാലിച്ചുകൊള്ളാമെന്നുള്ള തീരുമാനത്തോടെ വി.യൗസേപ്പിതാവിന്റെ സ്തുതിക്കായി ഒരു ഭക്തകൃത്യം അനുഷ്ഠിക്കുകയോ പ്രാർത്ഥന ചൊല്ലുകയോ ചെയ്താൽ അവർക്ക് പൂർണ്ണദണ്ഡവിമോചനം ലഭിക്കും.

നമ്മുടെ അതിരുപതയിൽ യൗസേപ്പിതാവർഷാചരണത്തിന് കാര്യപരിപാടികൾ ആസൂത്രണം ചെയ്യുന്നതിനും നേതൃത്വം നൽകുന്നതിനുമായി ബഹു. വികാരിജനറൽമാരും വൈദികസമിതി തിരഞ്ഞെടുത്ത ജനറൽ കൺവീനർ ബഹു. ഫാ. ആന്റണി അറക്കൽ (ജൂനിയർ), എല്ലാ മിനിസ്ട്രി കോർഡിനേറ്റർമാർ, കമ്മീഷൻ ഡയറക്ടർമാർ, അതിരുപതാ പാസ്റ്ററൽ കൗൺസിൽ ജനറൽ സെക്രട്ടറി എന്നിവരും ഉൾപ്പെട്ട ഒരു കോർക്മ്മിറ്റി രൂപീകരിച്ചിട്ടുണ്ട്. കൂടാതെ, ജനു

വരി മാസത്തിൽ എല്ലാ ഫൊറോനകളിലും ബഹു. ഫൊറോന വികാരിമാരുടെ നേതൃത്വത്തിൽ ഫൊറോന കാസൂസ് നടത്തി യൗസേപ്പി താവർഷാചരണം സംബന്ധിച്ചുള്ള നിർദ്ദേശങ്ങൾ സ്വീകരിക്കുന്നതാണ്. സന്ന്യസ്തരെയും അല്മായസഹോദരങ്ങളെയുമെല്ലാം ഉൾപ്പെടുത്തി യൗസേപ്പിതാവർഷാചരണ കമ്മിറ്റി ഉടനെ വിപുലപ്പെടുത്തുന്നതാണ്.

യൗസേപ്പിതാവർഷത്തിന്റെ അതിരൂപതാതല ഉദ്ഘാടനം വി. യൗസേപ്പിതാവിന്റെ തീർത്ഥാടനകേന്ദ്രമായ തൃപ്പൂണിത്തുറ വടക്കേ കോട്ട സെന്റ് ജോസഫ് ദൈവാലയത്തിൽവെച്ച് വർഷാദ്യ ബുധനാഴ്ചയായ 2021 ജനുവരി 6 ബുധനാഴ്ച ഞാൻ നിർവഹിക്കുന്നതാണ്. എല്ലാ ഇടവകകളിലും 2021 ജനുവരി 10-ാം തീയതി ഞായറാഴ്ച യൗസേപ്പി താവർഷത്തിന്റെ ഉദ്ഘാടനം ദിവ്യബലിക്കുമുമ്പായി ദീപം കൊളുത്തി നിർവ്വഹിക്കണമെന്ന് ഞാൻ ഓർമ്മിപ്പിക്കുന്നു. ഉദ്ഘാടന ചടങ്ങിൽ കുടുംബനാഥന്മാർ, തൊഴിലാളികൾ എന്നിങ്ങനെയുള്ളവരിൽ നിന്ന് കുറച്ചുപേരെ പ്രത്യേകം പങ്കെടുപ്പിക്കുന്നത് ഉചിതമായിരിക്കും. കൂടാതെ, ജനുവരി 10 ഞായറാഴ്ച നമ്മുടെ എല്ലാ കുടുംബങ്ങളിലും ജപമാല പ്രാർത്ഥനയ്ക്കുശേഷം 8 മണിക്ക് കുടുംബനാഥന്മാർ വിശുദ്ധ യൗസേപ്പിതാവിനോടുള്ള ജപം ചൊല്ലിക്കൊടുത്തുകൊണ്ട് യൗസേപ്പിതാവർഷാചരണത്തിന് തുടക്കം കുറിക്കണമെന്ന് അറിയിക്കുന്നു. നമ്മുടെ അതിരൂപതയിലെ വി. യൗസേപ്പിതാവിന്റെ നാമധേയത്തിലുള്ള എല്ലാ ദൈവാലയങ്ങളിലും സ്ഥാപനങ്ങളിലും പ്രത്യേക പ്രാധാന്യത്തോടെ വിവിധ കർമ്മപരിപാടികൾ ആവിഷ്കരിക്കണമെന്നും ഓർമ്മിപ്പിക്കുന്നു. യൗസേപ്പിതാവർഷത്തിന്റെ ഒരു ലോഗോ തയ്യാറാക്കി PDF ഫോർമാറ്റിൽ അയച്ചുതരുന്നതാണ്. അത് അനുയോജ്യമായ വലുപ്പത്തിൽ പ്രിന്റ് ചെയ്ത് ദൈവാലയത്തിന്റെ അൾത്താരയ്ക്കു സമീപം എല്ലാവർക്കും ദൃശ്യമാകുന്ന വിധത്തിൽ സ്ഥാപിക്കാവുന്നതാണ്. ഇപ്പോഴത്തെ സാഹചര്യത്തിൽ അതിരൂപതയിൽ നടത്താൻ സാധിക്കുന്ന വിവിധ കർമ്മപരിപാടികൾ യൗസേപ്പിതാവർഷാചരണ കമ്മിറ്റി തയ്യാറാക്കുന്നതും അത് പിന്നീട് എല്ലാവർക്കും ലഭ്യമാകുന്നതുമാണ്. ആഗോളകത്തോലിക്കാസഭയുടെയും നമ്മുടെ അതിരൂപത

യുടെയും മധ്യസ്ഥനും സംരക്ഷകനുമായ വി. യൗസേപ്പിതാവിന്റെ മാധ്യസ്ഥം എന്നും നമുക്ക് തുണയേകട്ടെയെന്ന് പ്രാർത്ഥിക്കുന്നു.

എനിക്ക് നിങ്ങളോടുള്ള പൈതൃകസ്നേഹത്തിന്റെ അടയാളമായി പിതാവിന്റെയും പുത്രന്റെയും പരിശുദ്ധാത്മാവിന്റെയും നാമത്തിൽ നിങ്ങളെ ഞാൻ ആശീർവദിക്കുന്നു.

എറണാകുളത്ത് നമ്മുടെ അതിമെത്രാസന മന്ദിരത്തിൽനിന്ന് 2020 ഡിസംബർ 28-ാം തീയതി,

**✠ ജോസഫ് കളത്തിപ്പറമ്പിൽ**  
*വരാപ്പുഴ അതിരൂപത മെത്രാപ്പോലീത്ത*

---

N.B.: ഈ ഇടയലേഖനം 2021 ജനുവരി 3-ാം തീയതി ഞായറാഴ്ച ദിവ്യബലി മധ്യേ വായിക്കേണ്ടതാണ്.

**2021 യൗസേപ്പിതാവർഷമായി മാർപാപ്പ പ്രഖ്യാപിച്ചതിന്റെ പശ്ചാത്തലത്തിൽ കെസിബിസി പുറപ്പെടുവിക്കുന്ന സർക്കുലർ**

**“ജോസഫ് നിദ്രയിൽനിന്ന് ഉണർന്ന് കർത്താവിന്റെ ദൂതൻ കല്പിച്ചതുപോലെ പ്രവർത്തിച്ചു” (മത്താ. 1:24)**

മിശിഹായിൽ പ്രിയ സഹോദരീസഹോദരന്മാരേ,

‘പിതൃഹൃദയത്തോടെ’ (Patris corde) എന്ന അപ്പോസ്തോലിക ലേഖനത്തിലൂടെ 2020 ഡിസംബർ 8 മുതൽ 2021 ഡിസംബർ 8 വരെ വിശുദ്ധ യൗസേപ്പിതാവിനു പ്രതിഷ്ഠിക്കപ്പെട്ട വർഷമായി പരിശുദ്ധ പിതാവ് ഫ്രാൻസിസ് പാപ്പാ പ്രഖ്യാപിച്ചിരിക്കുകയാണ്. യൗസേപ്പിതാവിനെ സാർവത്രിക സഭയുടെ സംരക്ഷകനായി പ്രഖ്യാപിച്ചതിന്റെ 150-ാം വാർഷികത്തിലാണ് അമലോത്ഭവ മാതാവിന്റെ തിരുനാൾ ദിനത്തിൽ ഇത്തരമൊരു പ്രഖ്യാപനം ഉണ്ടായിരിക്കുന്നത്.

1870-ൽ ഒമ്പതാം പീയൂസ് മാർപാപ്പയാണ് യൗസേപ്പിതാവിനെ സാർവത്രിക സഭയുടെ മധ്യസ്ഥനും സംരക്ഷകനുമായി പ്രഖ്യാപിച്ചത്. രോഗികളുടെ മധ്യസ്ഥനായും നന്മരണത്തിന്റെ മധ്യസ്ഥനായും അതുവരേയും യൗസേപ്പിതാവിനെ പ്രത്യേകം വണങ്ങിയിരുന്നു. ദൈവ മാതാവായ മറിയത്തിന്റെയും ദൈവപുത്രനായ യേശുക്രിസ്തുവിന്റെയും കരങ്ങളിൽ അദ്ദേഹം മരിച്ചു എന്ന പാരമ്പര്യവിശ്വാസത്തിന്റെ അടിസ്ഥാനത്തിലാണ് ഇപ്രകാരം ഒരു വണക്കം സഭയിൽ അന്നു തുടങ്ങിയത്.

നീതിയിലധിഷ്ഠിതമായ സാർവത്രികസാഹോദര്യത്തിന്റെയും സാമൂഹിക സൗഹൃദത്തിന്റെയും അടിസ്ഥാനത്തിൽ ഒരു ആഗോളകുടുംബം രൂപപ്പെടുണമെന്ന് ഫ്രാൻസിസ് പാപ്പാ ‘ഏവരും സോദരർ’ (Fratelli Tutti) എന്ന സാമൂഹിക ചാക്രിക ലേഖനത്തിലൂടെ ആഹ്വാനം ചെയ്തിരുന്നു. ഇതിനു പിന്നാലെയാണ് നീതിമാനും കുടുംബങ്ങളുടെ സംരക്ഷകനുമായ യൗസേപ്പിതാവിനെ ലോകത്തിനു മുൻപിൽ മാതൃകയും മധ്യസ്ഥനുമായി ഫ്രാൻസിസ് പാപ്പാ പുനഃപ്രതിഷ്ഠ നടത്തിയിരിക്കുന്നത് എന്നതും ശ്രദ്ധേയമാണ്.

നൂറ്റിയൻപത് വർഷങ്ങൾക്കു മുൻപ് ഒമ്പതാം പീയൂസ് മാർപാപ്പ യൗസേപ്പിതാവിന്റെ സംരക്ഷണയിൽ സാർവത്രികസഭയെ ഭരമേൽപ്പിക്കുമ്പോൾ വളരെ കലുഷിതവും ഗൗരവവുമായ ഒരു കാലഘട്ടത്തിലൂടെയായിരുന്നു ലോകം യാത്ര ചെയ്തിരുന്നത്. കാപ്പിറ്റലിസത്തിന്റെയും വ്യവസായവൽക്കരണത്തിന്റെയും ഫലമായി രൂപംകൊണ്ട വ്യത്യസ്ത മേഖലകളിലുണ്ടായ തകർച്ച സമൂഹത്തെയും കുടുംബങ്ങളെയും വിശ്വാസജീവിതത്തെയും ബാധിച്ച ഒരു കാലഘട്ടമായിരുന്നു അത്. നൂറ്റിയൻപത് വർഷങ്ങൾക്കു ശേഷം ഫ്രാൻസിസ് പാപ്പാ യൗസേപ്പിതാവിന്റെ വർഷം പ്രഖ്യാപിക്കുമ്പോൾ ഈ കാലഘട്ടവും കലുഷിതമായ ഒത്തിരി സാഹചര്യങ്ങളിലൂടെയാണ് കടന്നുപോയ്ക്കൊണ്ടിരിക്കുന്നത്.

കോവിഡ്-19 മഹാമാരി വിതച്ച വിനകളുടെ നടുവിൽ ഭക്ഷ്യമേഖലയിലും തൊഴിൽ മേഖലയിലും സാമ്പത്തികമേഖലയിലുമൊക്കെയായി നേരിടുന്ന പ്രതിസന്ധികളും ആശങ്കകളും അനുഭവമെന്നോണം നമ്മളെ അസ്വസ്ഥരാക്കിക്കൊണ്ടിരിക്കുന്ന ഒരു സാഹചര്യമുണ്ട്. അജപാലനപരമായ മേഖലയിലും ഒത്തിരിയേറെ പരിമിതികൾ ഇന്ന് നമുക്കുണ്ട്. കൂടാതെ, സാമൂഹികസ്പർദ്ധയും, മതതീവ്രവാദവും, പാരിസ്ഥിതിക പ്രശ്നങ്ങളും, ദാരിദ്ര്യവും, തുടങ്ങി ധാരാളം പ്രശ്നങ്ങൾ വേറെയും. ഇത്തരം വിഷമസന്ധികളുടെ നടുവിൽ യൗസേപ്പിതാവിന്റെ പ്രത്യേക മാധ്യസ്ഥ സഹായവും സംരക്ഷണവും നമുക്ക് ശക്തിയും പ്രത്യാശയും നൽകുന്നു.

‘പിതൃഹൃദയത്തോടെ’ എന്നാണ് അപ്പോസ്തോലിക ലേഖനത്തിന് ഫ്രാൻസിസ് പാപ്പാ പേരുനൽകിയിരിക്കുന്നത്. ലോകത്തിന്റെ രക്ഷയ്ക്കുവേണ്ടി തന്റെ ഏകജാതനെ നൽകാൻ തക്കവിധം ലോകത്തെ സ്നേഹിച്ച (യോഹ 3:16) പിതാവായ ദൈവത്തിന്റെ അനുകമ്പാർദ്രമായ സ്നേഹവും കരുതലും വിശുദ്ധഗ്രന്ഥത്തിൽ ഉടനീളം വെളിപ്പെടുന്നുണ്ടല്ലോ. ദൈവപിതാവിന്റെ പ്രതിനിധിയായിട്ടാണ് യൗസേപ്പിതാവ് യേശുവിന്റെ വളർത്തുപിതാവായി നിയമിക്കപ്പെട്ടത് എന്നത് എത്രയോ മഹനീയമായ കാര്യമാണ്. ദൈവത്തെ പിതാവേ എന്നു വിളിച്ച ദൈവപുത്രൻ വളർത്തുപിതാവിനെയും പിതാവേ എന്നു വിളിക്കുന്നത് എത്രയോ വലിയ ആദരവാണ്. കുടുംബജീവിതത്തിൽ

ഒരു പിതാവിനുള്ള സ്ഥാനം ഏറെ ആദരിക്കപ്പെടേണ്ടതാണ് എന്നത് നമ്മൾ വിസ്മരിച്ചുകൂടാ. മാതാപിതാക്കളെ ബഹുമാനിക്കുക (ലേവ്യ 19:3) എന്ന ദൈവകല്പന ഗൗരവപൂർവ്വം പാലിക്കപ്പെടണം.

‘പിതൃഹൃദയത്തോടെ’ എന്ന അപ്പോസ്തോലിക ലേഖനത്തിൽ യൗസേപ്പിതാവിന്റെ ജീവിതത്തിൽനിന്ന് മാതൃകയാക്കേണ്ട സവിശേഷമായ ഏഴു ഗുണങ്ങളെ ഫ്രാൻസിസ് പാപ്പാ അവതരിപ്പിക്കുന്നുണ്ട്. യൗസേപ്പിതാവ് വാത്സല്യമുള്ള പിതാവായിരുന്നു എന്നതാണ് ഒന്നാമത്തെ ഗുണവിശേഷമായി ഫ്രാൻസിസ് പാപ്പാ അവതരിപ്പിക്കുന്നത്. യൗസേപ്പിതാവിനെ പോലെയുള്ള ഒരു വളർത്തുപിതാവിനെ യേശുവിന്റെ രൂപീകരണകാലഘട്ടത്തിൽ ആവശ്യമുണ്ടായിരുന്നു. യേശു ജ്ഞാനത്തിലും പ്രായത്തിലും ദൈവത്തിന്റെയും മനുഷ്യരുടെയും പ്രീതിയിലും വളർന്നുവന്നു (ലൂക്കാ 2:52) എന്ന തിരുവചനഭാഗം ഇക്കാര്യം സ്ഥിരീകരിക്കുന്നുണ്ട്. യൗസേപ്പിതാവ് അലിവുള്ള പിതാവായിരുന്നു എന്നതായിരുന്നു മറ്റൊരു പ്രത്യേകത. ധർമ്മപുത്രന്റെ ഉപമയിൽ അലിവുള്ള പിതാവിനെ അവതരിപ്പിക്കാൻ യേശുവിനെ പ്രേരിപ്പിച്ചത് യൗസേപ്പിതാവുമായുള്ള അവിടുത്തെ അനുഭവങ്ങളായിരിക്കാമെന്ന് ഫ്രാൻസിസ് പാപ്പാ എഴുതുന്നു. യൗസേപ്പിതാവിന്റെ ജീവിതത്തിലെ അനുസരണശീലമാണ് മൂന്നാമത്തെ സവിശേഷതയായി ഫ്രാൻസിസ് പാപ്പാ അവതരിപ്പിക്കുന്നത്. ഗർഭിണിയായ മറിയത്തെ ഭാര്യയായി സ്വീകരിച്ചതും എല്ലാ പ്രതിസന്ധികളെയും ദുർഘടസാഹചര്യങ്ങളെയും തരണംചെയ്ത് യേശുവിനെ സംരക്ഷിച്ച് വളർത്തിയതുമെല്ലാം ദൈവസ്വരത്തിന് അദ്ദേഹം പൂർണ്ണമായും വിധേയപ്പെട്ടായിരുന്നു. ദൈവത്തോട് ഒന്നിനെക്കുറിച്ചും യാതൊരു വിശദീകരണവും ചോദിക്കാതെ വേദനകളും സന്തോഷങ്ങളുമെല്ലാം ഒരുപോലെ പൂർണ്ണമനസോടെ സ്വീകരിച്ചയാളാണ് യൗസേപ്പിതാവ് എന്നതാണ് നാലാമത്തെ ഗുണവിശേഷണമായി ഫ്രാൻസിസ് പാപ്പാ അവതരിപ്പിക്കുന്നത്. യൗസേപ്പിതാവ് ധീരനായിരുന്നു എന്നതാണ് അദ്ദേഹത്തിൽ നിന്നു പഠിക്കാവുന്ന അഞ്ചാമത്തെ പാഠം. യൗസേപ്പിതാവിന്റെ ധീരമായ നിലപാടുകളായിരുന്നു മറിയത്തിനും യേശുവിനും പ്രതിസന്ധികളിൽ സംരക്ഷണമൊരുക്കിയത്. വിശുദ്ധിയുടെ അടയാളമായ ധീരത തികഞ്ഞ ദൈവാശ്രയബോധത്തിൽ നിന്നു രൂപപ്പെടുന്നതാണ്.

യൗസേപ്പിതാവ് തൊഴിൽ ചെയ്ത് തന്റെ കുടുംബത്തെ പോറ്റി വളർത്തി എന്നതാണ് ആറാമത്തെ സവിശേഷത. തച്ചന്റെ മകനായാണ് സവദേശത്ത് യേശു അറിയപ്പെട്ടത് (മത്താ 13:55; മർക്കോ 6:3). അധ്വാനിച്ചു ഭക്ഷിക്കുന്നതിന്റെ മൂല്യവും അന്തസും ആനന്ദവും എന്താണെന്ന് യൗസേപ്പിതാവിന്റെ ജീവിതം നമ്മെ പഠിപ്പിക്കുന്നു. ഏതു തൊഴിലാണ് ചെയ്യുന്നതെങ്കിലും അതുവഴി നമ്മൾ ദൈവത്തോടു സഹകരിക്കുകയും ദൈവത്തിന്റെ സൃഷ്ടികർമ്മത്തിൽ പങ്കുചേരുകയും ചെയ്യുന്നു എന്ന് ഫ്രാൻസിസ് പാപ്പാ ഓർമ്മിപ്പിക്കുന്നു. നീതിമാനായ യൗസേപ്പിതാവിന്റെ ജീവിതത്തിൽനിന്ന് നമ്മൾ സ്വീകരിക്കേണ്ട ഏഴാമത്തെ ഗുണവിശേഷമായി ഫ്രാൻസിസ് പാപ്പാ അവതരിപ്പിക്കുന്നത്, സ്വർഗീയപിതാവിന്റെ നിഴലായിട്ടാണ് യൗസേപ്പിതാവ് ഭൂമിയിൽ ജീവിച്ചത് എന്നാണ്. യൗസേപ്പിതാവിന്റെ ജീവിതത്തെ മുൻനിർത്തിക്കൊണ്ട്, “പിതാക്കന്മാർ ജനിക്കുകയല്ല, രൂപപ്പെടുകയാണ്” എന്ന് ഫ്രാൻസിസ് പാപ്പാ ഓർമ്മിപ്പിക്കുന്നു. ഒരു കുഞ്ഞിനു ജന്മം കൊടുത്തതുകൊണ്ടു മാത്രം ഒരാൾ പിതാവായിത്തീർന്നില്ല. മറിച്ച്, ആ കുഞ്ഞിന്റെ വളർച്ചയിലും രൂപീകരണത്തിലും പൂർണ്ണമായ ഉത്തരവാദിത്തങ്ങളും കടമകളും ഏറ്റെടുത്ത് നിർവഹിക്കുമ്പോഴാണ് യഥാർത്ഥത്തിൽ ഒരാൾ പിതാവായിത്തീർന്നത്. ഓരോ കുഞ്ഞും ഓരോ രഹസ്യമാണ്. ആ രഹസ്യത്തെ വെളിച്ചത്തു കൊണ്ടുവരാൻ ഒരു പിതാവിനെ കഴിയും എന്ന് ഫ്രാൻസിസ് പാപ്പാ ഓർമ്മിപ്പിക്കുന്നു.

കുടുംബത്തിൽ മാത്രമല്ല, മറ്റുള്ളവരുടെ ജീവിതത്തിലും ചില ഉത്തരവാദിത്തങ്ങൾ നമ്മൾ നിർവഹിച്ചു കൊടുക്കുമ്പോൾ ഒരർത്ഥത്തിൽ നമ്മൾ പിതാക്കന്മാർ ആയിത്തീരുകയാണ്. മാനുഷികവും ആത്മീയവുമായ കാര്യങ്ങളിൽ മറ്റുള്ളവരെ സഹായിച്ചുകൊണ്ട് ഇക്കാര്യം നമുക്ക് നിർവഹിക്കാനാകും. പൗലോസ് അപ്പോസ്തോലൻ കോറിന്തോസ് സഭയെ ഓർമ്മിപ്പിച്ചതുപോലെ “നിങ്ങൾക്ക് ക്രിസ്തുവിൽ പതിനായിരം ഉപദേഷ്ടാക്കൾ ഉണ്ടായേക്കാം. എന്നാൽ പിതാക്കന്മാർ അധികമില്ല. സുവിശേഷപ്രസംഗം വഴി യേശുക്രിസ്തുവിൽ നിങ്ങൾക്കു ജന്മം നൽകിയത് ഞാനാണ്” (1 കോറി 4:15). സഭയ്ക്കും സമൂഹത്തിനും പിതാക്കന്മാരെ ആവശ്യമുണ്ട്. യൗസേപ്പിതാവിന്റെ മാതൃകയും ഗുണഗണങ്ങളും ജീവിതത്തിൽ പകർത്താൻ നമുക്ക് പരിശ്രമിക്കാം. നമ്മുടെ കുടുംബങ്ങളെയും സമൂഹങ്ങളെയും

യൗസേപ്പിതാവിന്റെ സംരക്ഷണത്തിനായി നമുക്കു ഭരമേൽപ്പിക്കാം. യൗസേപ്പിതാവിന്റെ വർഷാചരണത്തോടനുബന്ധിച്ച് രൂപതാ-ഇടവകതലങ്ങളിൽ പ്രത്യേക പരിപാടികൾ സംഘടിപ്പിക്കേണ്ടതാണ്. യൗസേപ്പിതാവിനോടുള്ള ഭക്തിയിലും വണക്കത്തിലും കൂടുതൽ ശ്രദ്ധയോടെ ജീവിക്കുകൊണ്ട് നമ്മുടെ വ്യക്തിജീവിതത്തെയും കുടുംബങ്ങളെയും നവീകരിക്കാൻ ഈ വർഷാചരണം നമ്മളെ ഏവരെയും സഹായിക്കട്ടെ.

**✠ കാർഡിനൽ ജോർജ്ജ് ആലഞ്ചേരി**  
*പ്രസിഡന്റ്, കെസിബിസി*

**✠ ബിഷപ്പ് ഡോ. വർഗീസ് ചക്കാലയ്ക്കൽ**  
*വൈസ് പ്രസിഡന്റ്, കെസിബിസി*

**✠ ബിഷപ്പ് ഡോ. ജോസഫ് മാർ തോമസ്**  
*സെക്രട്ടറി ജനറൽ, കെസിബിസി*

---

N.B.: ഈ സർക്കുലറിലെ വിവരങ്ങൾ 2021 ജനുവരി 3-ാം തീയതി ഞായറാഴ്ച ദിവ്യബലി മധ്യേ ജനങ്ങളെ അറിയിക്കേണ്ടതാണ്.

## വിശുദ്ധ യൗസേപ്പിതാവിനോടുള്ള ജപം

ഭാഗ്യപ്പെട്ട വിശുദ്ധ യൗസേപ്പിതാവേ, ഞങ്ങളുടെ അനർത്ഥങ്ങളിൽ അങ്ങേപ്പക്കൽ ഓടിവന്ന് അങ്ങേ മാധ്യസ്ഥ്യം ഞങ്ങളിപ്പോൾ മനോശരണത്തോടുകൂടെ യാചിക്കുന്നു.

ദൈവജനനിയായ അമലോത്ഭവകന്യകയോട് അങ്ങേ ഒന്നിപ്പിച്ച ദിവ്യസ്നേഹത്തെക്കുറിച്ചും ഉണ്ണിയിശോയെ അങ്ങ് ആലിംഗനം ചെയ്ത അങ്ങേ പൈതൃകമായ സ്നേഹത്തെക്കുറിച്ചും ഈശോമിശിഹാ തന്റെ തിരുരക്തത്താൽ നേടിയ അവകാശത്തിന്മേൽ കൃപയോടെ നോക്കണമെന്നും അങ്ങേ ശക്തിയാലും മഹത്യാത്താലും ഞങ്ങളുടെ ആവശ്യങ്ങളിൽ ഞങ്ങളെ സഹായിക്കണമെന്നും സവിനയം അങ്ങയോടു ഞങ്ങൾ പ്രാർത്ഥിക്കുന്നു.

തിരുക്കുടുംബത്തിന്റെ എത്രയും വിവേകമുള്ള കാവല്ക്കാരാ, ഈശോമിശിഹായുടെ തിരഞ്ഞെടുക്കപ്പെട്ട ജനത്തെ ആദരിക്കണമേ. എത്രയും സ്നേഹമുള്ള പിതാവേ, അബദ്ധത്തിന്റെയും വഷളതത്തിന്റെയും കറകളൊക്കെയിലുനിന്ന് ഞങ്ങളെ കാത്തു രക്ഷിക്കണമേ. ഞങ്ങളുടെ എത്രയും വല്ലഭനായ പാലകാ, അന്ധകാരങ്ങളുടെ ശക്തികളോട് ഞങ്ങൾ ചെയ്യുന്ന യുദ്ധത്തിൽ സ്വർഗത്തിൽനിന്ന് ഞങ്ങളെ കൃപയോടെ സഹായിക്കണമേ.

അങ്ങ് ഒരിക്കൽ ഉണ്ണിയിശോയെ മരണകരമായ അപകടത്തിൽനിന്ന് രക്ഷിച്ചപ്പോലെ ഇപ്പോൾ ദൈവത്തിന്റെ തിരുസഭയെ ശത്രുവിന്റെ കെണിയിൽനിന്നും എല്ലാ ആപത്തുകളിലുനിന്നും കാത്തു കൊള്ളണമേ. ഞങ്ങൾ അങ്ങേ മാതൃക അനുസരിച്ച് അങ്ങേ സഹായത്താൽ ശക്തിപ്രാപിച്ച് പുണ്യജീവിതം കഴിപ്പാനും നല്ല മരണം ലഭിച്ച് സ്വർഗത്തിൽ നിത്യഭാഗ്യം പ്രാപിപ്പാനും തക്കവണ്ണം അങ്ങേ മദ്ധ്യസ്ഥതയാൽ ഞങ്ങളെല്ലാവരെയും എല്ലായ്പ്പോഴും കാത്തുകൊള്ളണമേ, ആമേൻ.

---

N.B.: വിശുദ്ധ യൗസേപ്പിതാവിനോടുള്ള ജപം ബുധനാഴ്ചകളിൽ ദിവ്യബലിയുടെ സമാപന ആശീർവാദത്തിനുശേഷം ചൊല്ലാവുന്നതാണ്.

CIRCULAR-26

**ARCHBISHOPS' CARE**

**An Archbishop Cared ... the Archbishop Cares ...**

ദൈവദാസൻ ആർച്ച് ബിഷപ്പ് ജോസഫ് അട്ടിപേറ്റി പിതാവ്, തന്റെ പ്രിയജനങ്ങളുടെ, പ്രത്യേകിച്ച് ഒറ്റപ്പെട്ട തുരുത്തുകളിലായി കഴിഞ്ഞിരുന്ന ജനങ്ങൾക്ക്, ഏറ്റവും മികച്ച ആരോഗ്യ സംരക്ഷണ സംവിധാനങ്ങൾ ഒരുക്കാൻ മുൻകൈ എടുത്തിരുന്നകാര്യം നമുക്ക് അറിവുള്ളതാണല്ലോ. ലോകപ്രസിദ്ധ മരിയൻ തീർത്ഥാടന കേന്ദ്രമായ ലൂർദിലെ അദ്ഭുത രോഗശാന്തികൾ കണ്ടറിഞ്ഞ പിതാവ്, ലൂർദ്ദനാഥയുടെ പേരിൽ നമുക്കായി ഒരു ആതുരാലയം സ്ഥാപിച്ചു നൽകിയതാണ് വരാപ്പുഴ അതിരൂപതയുടെ സാമൂഹ്യസേവന പരിശ്രമങ്ങളിൽ ഏറ്റവും ബൃഹത്തായ സംരംഭമായി 1965-ൽ സ്ഥാപിതമായ ലൂർദ് ആശുപത്രി.

ദൈവദാസൻ ജോസഫ് അട്ടിപേറ്റി പിതാവിന്റെ 51-ാം ചരമവാർഷികഘോഷങ്ങളുടെ ഭാഗമായി ആരോഗ്യസംരക്ഷണത്തിൽ Archbishops' Care (AbC) എന്ന പേരിൽ വരാപ്പുഴ അതിരൂപതാ അംഗങ്ങൾക്കായി ചികിത്സാപദ്ധതി വിഭാവനം ചെയ്തു നടപ്പിലാക്കുകയാണ്. നമ്മുടെ ആരോഗ്യ പരിരക്ഷയിൽ മാതൃകാപരമായ സേവനം ചെയ്തു വരുന്ന നമ്മുടെ ലൂർദ് ആശുപത്രി കേന്ദ്രീകരിച്ചാണ് ഈ പദ്ധതി നടപ്പിലാക്കുന്നത്.

വളരെ വലിയ സാമ്പത്തിക ബാധ്യത വരുന്ന പദ്ധതിയാണെങ്കിലും മഹാമാരിയുടെ ഈ പശ്ചാത്തലത്തിൽ കോവിഡാനന്തര ബുദ്ധിമുട്ടുകളിലായിരിക്കുന്ന അതിരൂപതാ അംഗങ്ങൾക്ക് ഈ പദ്ധതി ഒത്തിരി ആശ്വാസകരമായിരിക്കുമെന്ന് ഞാൻ പ്രതീക്ഷിക്കുന്നു.

**Archbishops' Care** പദ്ധതിയിൽ 2021 ജനുവരി, ഫെബ്രുവരി മാസങ്ങളിൽ അതിരൂപതയിലെ എല്ലാ കുടുംബങ്ങളിൽ നിന്നുമുള്ള ഒരുമുതിർന്ന പൗരന് സൗജന്യ മെഡിക്കൽചെക്കപ്പു നൽകുന്നതാണ്. കൂടാതെ കുടുംബത്തിലെ എല്ലാ അംഗങ്ങൾക്കും ചികിത്സാ ചിലവിൽ 25-30 ശതമാനം കിഴിവും നൽകുന്നു. ഏറ്റം മിതമായ നിരക്കിൽ ഗുണമേന്മയുള്ള ചികിത്സ സ്നേഹത്തോടെ നൽകാൻ ലൂർദ്

ആശുപത്രിക്ക് തുടർന്നും സാധിക്കട്ടെ എന്ന് ഞാൻ ആശംസിക്കുന്നു. AbC പദ്ധതിയുടെ വിശദവിവരങ്ങൾ താഴെ ചേർക്കുന്നു.

**ആനുകൂല്യങ്ങൾ:**

സൗജന്യ Health Checkup: കുടുംബത്തിലെ ഒരു മുതിർന്ന അംഗത്തിനു മാത്രം.

രക്തപരിശോധനകൾ: അതായത് Hb, TC,DC, Platelet, ESR, ബ്ലഡ് ഷുഗർ, സിറം കൊളസ്ട്രോൾ, സിറം യൂറിക് ആസിഡ്, സിറം ലിവർ എൻസൈം, തൈറോയിഡ്, ഹോർമോൺ, സിറം ക്രിയാറ്റിനിൻ, സിറം കാൽസ്യം.

**Body Mass Index, Height, Weight, Blood Pressure, ECG, NCV. (HbA1C, Chest X-ray, Spirometry, Ultrasound എന്നീ പരിശോധനകൾ: ഡോക്ടറുടെ നിർദ്ദേശാനുസരണം)**

**Consultations:** ജനറൽ മെഡിസിൻ, ഇ.എൻ.ടി, അസ്ഥിരോഗ വിഭാഗം, വ്യായാമ ചികിത്സ, ഡയറ്റീഷ്യൻ (പശ്ചിമഘട്ടം, കാർഡിയോളജി, ന്യൂറോളജി എന്നീ വിഭാഗങ്ങൾ ഡോക്ടറുടെ നിർദ്ദേശാനുസരണം).

മുൻകൂട്ടി ബുക്ക് ചെയ്ത വ്യക്തികൾ മാത്രമായിരിക്കും ഹെൽത്ത് ചെക്ക്പ്പ് നടത്തപ്പെടുന്നത്.

**വിളിക്കേണ്ട നമ്പർ : 0484 4121337, 4121335**

**(തിങ്കൾ - ശനി) 9.00 a.m 5.00 p.m**

**സൗജന്യ ഹെൽത്ത് ചെക്ക്പ്പ് സമയം : 2pm മുതൽ 5pm വരെ മാത്രം**

**എല്ലാ കുടുംബാംഗങ്ങൾക്കും ലഭ്യമായ മറ്റു ആനുകൂല്യങ്ങൾ:**

1. താഴെ പറയുന്ന സേവനങ്ങൾ സൗജന്യ നിരക്കിൽ ലഭ്യമായിരിക്കും.

കൺസൾട്ടേഷൻ - 30% കിഴിവ്

രക്തപരിശോധനകൾ - 25% കിഴിവ്

ചികിത്സകളും മറ്റു പരിശോധനകളും - 25% കിഴിവ്

അഡ്മിറ്റായിട്ടുള്ള ചികിത്സകൾ - 25% (മരുന്നുകൾ ഒഴികെ) കിഴിവ്

മുതിർന്ന പൗരന്മാർക്കും (60 വയസ്സിന് മുകളിൽ) കുട്ടികൾക്കും (14 വയസ്സിൽ താഴെ) 30% കിഴിവ് അർഹതയുണ്ടായിരിക്കും.

2. വീടുകളിൽ മരുന്നു നൽകുന്നതിനു സർവ്വീസ് ചാർജിന്റെ 50% കിഴിവ്
3. വീടുകളിൽ വന്ന് രക്തം പരിശോധിക്കുന്നതിനായി സർവ്വീസ് ചാർജിന്റെ 50% കിഴിവ്
4. പദ്ധതിയുടെ ആദ്യ മാസത്തിൽ ശിശുരോഗവിഭാഗം, സ്ത്രീരോഗ വിഭാഗം, കുടുംബ ഡോക്ടർ എന്നീ കൺസൾട്ടേഷനുകൾ സൗജന്യമായിരിക്കും.
5. ദന്ത, ത്വക്ക് രോഗവിഭാഗങ്ങളിലും, പ്ലാസ്റ്റിക് സർജറി വിഭാഗത്തിലും, സൗന്ദര്യ വർദ്ധക ശസ്ത്രക്രിയകൾക്കും 15% കിഴിവ്.

പാവപ്പെട്ടവർക്കും, നിരാലംബരുമായ വ്യക്തികൾക്കും സൗജന്യ ചികിത്സ നൽകുന്നതിനായി മൊത്തം വരുമാനത്തിന്റെ പതിനഞ്ച് ശതമാനത്തോളം നമ്മൾ നൽകി വരുന്നുണ്ട്. ഇതിൽ മാത്രമല്ല, യേശുവിന്റെ സൗഖ്യദായക ശുശ്രൂഷയിലും പങ്കുകാരാകാനുള്ള അവസരമാണ് ഈ പുതിയ പദ്ധതി നൽകുന്നത്.

ഓരോ കുടുംബത്തിലുമുള്ള AbC അപേക്ഷകൾ / കാർഡുകൾ ഇടവകകളിൽ എത്തിക്കുന്നതാണ്. പൂർണ്ണമായി പൂരിപ്പിച്ച അപേക്ഷകൾ ബഹു. വികാരിയച്ചൻ സാക്ഷ്യപ്പെടുത്തിയതിനുശേഷം സൗജന്യ ഹെൽത്ത് ചെക്കപ്പിന് വരുമ്പോൾ ലൂർദിൽ സമർപ്പിക്കേണ്ടതാണ്. കുടുംബാംഗങ്ങൾക്കെല്ലാവർക്കുമുള്ള AbC കാർഡുകൾ തദവസരത്തിൽ ലൂർദ് ആശുപത്രിയിൽനിന്ന് നൽകുന്നതായിരിക്കും.

ബഹുമാനപ്പെട്ട വികാരിയച്ചന്മാർ, ഫാമിലി യൂണിറ്റ് ലീഡർമാരിലൂടെ നമ്മുടെ കുടുംബങ്ങളിൽ ഈ വിവരം എത്തിച്ച് വേണ്ട നടപടികൾ സ്വീകരിക്കണമെന്ന് ഓർമ്മിപ്പിക്കുന്നു.

എറണാകുളത്ത് നമ്മുടെ അതിമെത്രാസന മന്ദിരത്തിൽനിന്ന് 2020 ഡിസംബർ 28-ാം തീയതി,

**✠ ജോസഫ് കളത്തിപ്പറമ്പിൽ**  
വരാപ്പുഴ അതിരൂപത മെത്രാപ്പോലീത്ത

CIRCULAR-27

**വിവാഹഭരണ കോഴ്സ്**

യേശുവിൽ പ്രിയ സഹോദര വൈദികരേ,  
സന്യാസസഹോദരന്മാരേ, സഹോദരിമാരേ, വത്സലമക്കളേ,

അതിരൂപതാ ഫാമിലി കമ്മീഷന്റെ നേതൃത്വത്തിൽ നടത്തിയിരുന്ന വിവാഹ ഭരണ കോഴ്സ് കോവിഡ്-19 മഹാമാരിമൂലം പൂർണ്ണമായും നിർത്തിവെച്ചിരിക്കുകയായിരുന്നുവല്ലോ. ഇതിനിടയിൽ Online ആയി നൽകിയ ഏതാനും ചില ക്ലാസുകൾ ആണ് വിവാഹാർത്ഥികൾക്ക് ലഭ്യമാക്കിയിരുന്നത്. അതിനാൽ അതിരൂപതാ ഫാമിലി കമ്മീഷൻ ആശീർവ്വാനിൽ ഇത് ഒരു ഏകദിന വിവാഹഭരണ കോഴ്സായി നടത്തുവാൻ തീരുമാനിച്ചിരിക്കുകയാണ്. ഇപ്പോഴത്തെ സാഹചര്യത്തിൽ ഒരു കോഴ്സിൽ പരമാവധി 50 പേരെ പങ്കെടുപ്പിച്ചുകൊണ്ട് രാവിലെ 8 മണി മുതൽ വൈകിട്ട് 5.30 വരെ സുപ്രധാന ക്ലാസുകളും ദിവ്യബലിയും ഉൾക്കൊള്ളിച്ചുകൊണ്ടുള്ള ഏകദിന വിവാഹഭരണ കോഴ്സാണ് വിഭാവനം ചെയ്തിരിക്കുന്നത്. പിന്നീട് സാഹചര്യമനുസരിച്ച് നോൺ റെസിഡൻഷ്യൽ ദിദിന, ത്രിദിന കോഴ്സുകളായി വിപുലപ്പെടുത്താനും കൂടുതൽ പേരെ പങ്കെടുപ്പിക്കാനും പരിശ്രമിക്കുന്നതാണ്. മാസത്തിൽ ആദ്യത്തെ മൂന്നു ഞായറാഴ്ചകളിലാണ് ഏകദിനകോഴ്സുകൾ നടത്തപ്പെടുന്നത്. ആദ്യത്തെ ഏകദിന വിവാഹഭരണ കോഴ്സ് 2021 ജനുവരി 17-ാം തീയതി ഞായറാഴ്ചയായിരിക്കും നടത്തപ്പെടുന്നത്. 2021 ജനുവരി 4-ാം തീയതി മുതൽ ആശീർവ്വാനിലുള്ള ഫാമിലി കമ്മീഷൻ ഓഫീസിൽ പേരുകൾ രജിസ്റ്റർ ചെയ്യാവുന്നതാണ്. ബഹു. വികാരിയച്ചന്മാർ ഇക്കാര്യം ഇടവകയിൽ അറിയിക്കണമെന്ന് ഓർമ്മിപ്പിക്കുന്നു. വിശദവിവരങ്ങൾക്ക് അതിരൂപതാ ഫാമിലി കമ്മീഷൻ ഓഫീസുമായി ബന്ധപ്പെടാവുന്നതാണ്.

പൈതൃകാശീർവാദങ്ങളോടെ, എറണാകുളത്ത് നമ്മുടെ അതിമെത്രാസനമന്ദിരത്തിൽ നിന്ന്, 2020 ഡിസംബർ 28-ാം തീയതി,

എറണാകുളം  
28.12.2020

**✠ ജോസഫ് കള്ളത്തിപ്പറമ്പിൽ**  
വരാപ്പുഴ അതിരൂപതാ മെത്രാപ്പോലീത്ത

**CASUS**  
**JANUARY & FEBRUARY 2021**

Rev. Fathers,

The Rev. Vicars Forane shall arrange foranewise Casus in the month of January 2021 observing the Covid 19 Protocol and as per the convenience of Rev. Fathers in order to discuss about the observation of the Year of St. Joseph.

The Rev. Vicars Forane shall receive the suggestions and opinions of the Rev. Fathers and submit to the Curia before 31st of January 2021 so that the organizing committee can prepare the programme accordingly.

In the month of February 2021 another foranewise Casus shall be arranged observing the Covid 19 protocol in order to discuss on the “വരാപ്പുഴ അതിരൂപത നിയമങ്ങളും മാർഗരേഖകളും, അതിരൂപതാസിനധാനന്തര രേഖ” and collect the valuable observations of Rev. Fathers. Some Fathers have given their observations individually. Even though the publication of the same at the expiry of the period of *ad experimentum* was scheduled on 15th August 2020, due to the outbreak of Covid 19 it was postponed to another date.

The Rev. Vicars Forane shall submit the observations of the Rev. Fathers to the Curia before 30th April 2021.

Ernakulam  
28.12.2020

✠ **Joseph Kalathiparambil**  
Archbishop of Verapoly